
Ratnamala Stotram

రత్నమాలాస్తోత్రమ్

Document Information



Text title : Ratnamala Stotram

File name : ratnamAlAstotram.itx

Category : misc, buddha, stotra

Location : doc_z_misc_general

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org

రత్నమాలాస్తోత్రమ్



విమలశూన్యకృపార్ద్రచిత్తం మార్గజ్ఞతాప్రథితదేశనయార్థవాచమ్ ।
సర్వజ్ఞతాదిపరిపూర్ణవిశుద్ధదేహం జ్ఞానాధికారలలితం శిరసా నమామి ॥ ౧ ॥

వైనేయభేదవశతో బహుధావభాసైరేకోఽపి పాత్రగజలేషు శశీవ యస్మాత్ ।
సంలక్షనే పరహితానుగతైవ తస్మాద్ బుద్ధిస్త్యహో పరమవిస్మయనీయరూపా ॥ ౨ ॥

సమూర్ణచన్ద్రవదనే లలితో లలాటదేశాద్వినిర్గతమహేశ్వరదేవపుత్రః ।
వైనేయశామ్భవజనప్రతిబోధనార్థం దేవాధిదేవప్రతిమానుజ ఈశ్వరస్త్యమ్ ॥ ౩ ॥

వైనేయకోమలభవప్రతిబోధనాయ కిం ధామ సమ్భృత మహాశుభలక్షణం తే ।
నిర్యాత ఏవ హి పితామహదేవపూజాం లోకేశ్వరేశ్వరపరం శిరసా నమామి ॥ ౪ ॥

వైనేయవైష్ణవజనప్రతిబోధనాయ రాజీవపాణిహృదయాత్ ప్రతినిఃసృతోఽసౌ ।
నారాయణోఽపి భువనేశ్వర ఏవ తస్మాత్ పుంసాం త్వమేవ పరమోత్తమ ఏవ నాన్యః ॥ ౫ ॥

చన్ద్రార్కసాదరబలాహితభక్తిభాజాం సన్దర్శనార్థమిభసీలసులోచనాభ్యామ్ ।
యన్నిఃసృతో శశిరవీ భువి లోచనాభ్యాం ధ్వస్తాన్తరాలతమసం తమహం నమామి ॥ ౬ ॥

సారస్వతీవినయయోజితభక్తిభాజాం బోధాయ వై భగవతీహ సరస్వతీయమ్ ।
దృష్టాగ్రతస్తవ జినాత్మజపప్రసూతా ప్రజ్ఞాభిలాషిఫలదం తమహం నమామి ॥ ౭ ॥

వైనేయవాయుజనితాక్షరమార్గసిద్ధ్యై యో లోకనాథ సుగతోఽథ వినఃసృతోఽసౌ ।
దేవః సమీరణవరో భువి జన్మభాజామీర్యాపథార్థఫలదం తమహం నమామి ॥ ౮ ॥

వైనేయవారుణశివాయనమీప్పితానాం సమ్బోధనార్థముదరాత్సుగతాత్మజానామ్ ।
యన్నిఃసృతో వరుణదేవవరోఽప్యకస్మాదైశ్వర్యసిద్ధి ఫలదం తమహం నమామి ॥ ౯ ॥

వైనేయసమృతఫలాద్యభిలాషిణో వై సంసిద్ధయే ప్రవరలక్షణపాదపద్మే ।
యన్నిఃసృతా భగవతీ ధరణీ ప్రసిద్ధా త్రైలోక్యనాథమసమం సతతం నమామి ॥ ౧౦ ॥

సంసారముక్తమపి సుస్థితమేవ తత్ర కారుణ్యతశ్చ భవచారిణి సత్త్వవర్గే ।

భూయాత్ స్థితిర్మమ సదాస్థిరసా భవంతమేవం మహాశయవరం పరమం నమామి ॥ ౧౧॥

ఏకేన పాదతలకేన భవత్స్వకేన చక్రాస్తనంవరమనన్తరలోకధాతౌ ।

కల్పాన్తదగ్ధభువనే జ్వలితోగ్రవహ్నిర్నిశ్వాసవాయుబలతస్తవ నిర్వృతః స్యాత్ ॥ ౧౨॥

స్వాం తర్జనీం ముఖధృతోఽహితతర్జనేన

సఞ్జాలితాశ్చ బహుమేరుగణా నఖస్య ।

కోషోద్ధృతం జలధితోయమశేషతః స్యాత్

సామర్థ్యమీదృశమహో భవతః కుతోఽన్యత్ ॥ ౧౩॥

క్షేదం చ శైశవపరం నను చారురూపం

సన్దర్శనీయవరకోమలబాలచన్ద్రమ్ ।

దుర్వారమారమథనం చ మయైకసహ్యం

విక్రాన్తదుఃసహపరం క్వ చ చేష్టితం తే ॥ ౧౪॥

ఏషా బతాఞ్జననిభోరుజనావలీ సా

కౌటిల్యచారువికటా స్వశిరోరుహగ్రే ।

క్షేతేననే జ్వలితవిస్ఫురితత్వవహ్నా-

ర్ధూమావలీవ విమలా నను లక్ష్మితే తే ॥ ౧౫॥

త్వత్కాన్తిలేశవిమలా దశదిక్పుతానైః

పక్షాసితక్షయకృశా సకలా సుశోభా ।

పర్యన్త ఇష్టశశినో భవనేషు యత్రే

మన్యే విరాజి నిఖిలం తవ కాన్తిలేశాత్ ॥ ౧౬॥

బన్ధర్హి కో మార్గికసమ్మతం మతం నరో నరీ సా స చ సత్పథం పథమ్ ।

పరార్థసమ్పాదితసంవరం వరం నమామి భూమీశ్వరరాజినం జినమ్ ॥ ౧౭॥

అనిత్యనిర్వాణపదే స్థితం స్థితం ప్రభాస్వరాధిష్ఠితసంహితం హితమ్ ।

శమీకృతాశేషజనం శివం శివం నమామి భూమీశ్వరరాజినం జినమ్ ॥ ౧౮॥

గభస్తిమాలామితసంక్కులం కులం తత్ర స్వపాణౌ ధృతపంక్కుజం కజమ్ ।

రతానుగాశోభితసంరతం రతం నమామి భూమీశ్వరరాజినం జినమ్ ॥ ౧౯॥

స్వధర్మధాతుం కరుణాపరం పరం శుభాదిసమ్భారసుసమ్భృతం భృతమ్ ।

వికల్పహీనం ధ్వనిదేశకం శకం నమామి భూమీశ్వరాజినం జినమ్ ॥ ౨౦॥

తథతాతథతాద్వయశాతశతం సదసత్పరిపూరితధర్మకథమ్ ।

కథసీయవిరాజితసత్యపరం ప్రణమే ధరణీశ్వరరాజవరమ్ ॥ ౨౧॥
వరవారిజరూపి జగత్ప్రసరం సరసీరుహతోచనచారుతరమ్ ।
తరసాపి రసత్వవిశుద్ధిపరం ప్రణమే ధరణీశ్వరరాజవరమ్ ॥ ౨౨॥
వరనిర్మితభోగపరార్థరతం రతశూన్యనిరంజనధర్మధరమ్ ।
ధరణీన్ద్రవిభూషితసిద్ధిపరం ప్రణమే ధరణీశ్వరరాజవరమ్ ॥ ౨౩॥
వరసత్సహజోదధిచన్ద్రముఖం సుఖభాషితసత్త్వవిముక్తిపదమ్ ।
పదభూషణలక్షణతానుపరం ప్రణమే ధరణీశ్వరరాజవరమ్ ॥ ౨౪॥
లోకేశ్వరేయం(మాం) తవ రత్నమాలామచీకరచ్చీవనరత్నపాదః ।
అవాపి యతైన శుభప్రవిష్టం తేనైవ లోకోఽస్తు సమన్తభద్రః ॥ ౨౫॥
ఇతి శ్రీమదార్యావలోకీతేశ్వరభట్టారకస్య రత్నమాలాస్తోత్రం సమూర్ణమ్ ॥

Ratnamala Stotram

pdf was typeset on March 8, 2025

Please send corrections to sanskrit@cheerful.com

